

“ጠላፊው”

ሀሳብ ወለድ ጨዋታ

አቤ ቶኪቻው
abeto2007@yahoo.com

ወዳጄ ... እንዴት ሰነበቱልኝ!

ዛሬ አንድ እንግዳ ይገጥመኛለሁ። እንግዳዬ ለበርካታ ግዜያት በጠላፊነት ሙያ ሀገሩን እና መንግስቱን ይበልጡንም ደግሞ እናት ድርጅቱን አገልግሏል። በሰራው የሚኮራ ታታሪ ጠላፊ ነው። ቀጥሎ በራሱ አንደበት ያወጋችሁ ዘንድ እኔ እንደሚከተለው ገለል እላለሁ።

እንተዋወቅ... ስሜን ለግዜው ዝለሉት። የሰራ መደቤ ጠላፊ ነው። በሀገሬ የደህንነት መስሪያ ቤት የጠለፋ ስራ ዋና የሰራ ሂደት ባለቤት ነኝ። ለነገሩ በርካታ አለቆች ከበላዬ ስላሉ፤ ዋና የሰራ ሂደት ባለቤትነቱን ለነርሱ ትቼ እኔ የሰራ ሂደት ውሸማ ነኝ። ብል ይሻላል።

በነገራችን ላይ ጠላፊነት የተከበረ ሞያ ነው። እኔ ደግሞ በሙያው ከመስልጠኔም በፊት ታላቅ ልምድን ያከበትኩኝ በመሆኔ፤ የምሰራውም በታላቅ የሰራ ፍቅር እና ተነሳሽነት ነው።

አስታውሳለሁ፤ መስሪያ ቤቱ ለሰራ መደቡ ማስታወቂያ ሲያወጣ እንደመዘገብ የነገሩኝ ጓደኞቼ እውነት ስራውን አልፎ ለእንዲህ ያለ ወግ ይበቃል ብለው ሳይሆን ሊያፈዙብኝ ፈልገው ነበር። “የደህንነት መስሪያ ቤት ጠላፊ ይፈልጋል አንተ ደግሞ በቂ የሰራ ልምድ እና ክህሎት ስላለህ ብትመዘገብ መልካም ነው...” ብለውኝ ሲያበቁ፤ የሳቁብኝ አሳሳቅ አብዛኛውን የሀብረተሰብ ክፍል ለአመት በዓል ብቻ የሚሰቀው አይነት ሳቅ ነበር። ይሳቁ። እኔ ግን ሄጄ ለመቀጠር አመለከትኩ። የሰራ ልምድ ተብዬ ስጠየቅም ከአሁን በፊት ሁለት ሚስቶች በጠለፋ አግብቼ እንደማውቅ ነገርኳቸው። በርግጥ አሁን ሁለቱም አብረውኝ አይኖሩም። ነገር ግን የተሳካ ጠለፋ ነበር ያካሄድኩት። ስል በኩራት ተናገርኩ። ቀጣሪዎቼም የደስታ ይሁን የአግርሞት ያለየለት ፈገግታ ለገሱኝ። ደስም አለኝ። በእውኑ ለአንድ ተቀጣሪ ከደሞዙ ቀጥሎ የሚሰደስተው ነገር የቀጣሪዎቼ ፈገግታ አይደለምን? ስልም አሰብኩ።

ስራ ጀመርኩ። እሰይ በሉልኝ። እልልታም ያንሳል። ያ መውደቂያው የት ይሆን? የተባለ ሰው፤ ያ በጓደኞቹ ዘንድ ባላገር የተባለ ወጣት፤ “እኔ” ስራ ጀመርኩ። እናም ደስ ይበላችሁ። ከእንግዲህ ሚስት ጠለፋ አግባብ አለመሆኑን አምኜ ሂሴን ውጫለሁ። ከዚህ በኋላ የምጠልፈው ለመንግስቱ የሚጠቅመውን እንጂ ለአንድ እኔ ስጋዊ ፍላጎት አይደለም።

እጠልፋለሁ። ለመንግስቱ የማይመች “ኮረኮንች” ፖለቲካን የሚያራምዱ ግለሰቦችን እጠልፋለሁ። ጠልፌም ወደ አንድ ሰዋራ ስፍራ ካደረስኩ በኋላ እኔ፤ ተጠላፊው እና አምላካችን ብቻ ባለንበት ቦታ “ዋ ...!” ስል አስጠነቅቃለሁ። “ዋ... ብላለች አሞራ!” ብዬ መልክት አስተላልፋለሁ። (አሞራ የተባለው መንግስቱ መሆኑን ተጠላፊዎቼ እንዲረዱም መንግስት የሰጠኝን “ደህንነት” የሚል “ሃርድ መስጫ” መታወቂያ አሳያለሁ። ከወደ ጎኔም አንዳች አበጥ ያለ ነገር መኖሩን እንዲያዩ ጃኬቴን ገለጥ አደርጋለሁ።) እሰይ የኔ አንበሳ አትሉኝም እንዴ!?

እጠልፋለሁ። በተለያዩ የፖለቲካ ፓርቲዎች ስብሰባ ላይ እየተገኘሁ የሰብሰባውን ሃሳብ እጠልፋለሁ። ጠልፌም ስብሰባው በተጠለፈለት ቦይ መፍሰሱን ርግጠኛ ካልሆንኩ “ወይ ፍንክች የአባ ክላሽ ልጅ!” ከስብሰባው አልወጣም። አስፈላጊ ሲሆንም አንድ ጋንታ ሙሉ ተባባሪ ጠላፊዎችን ያግዙኝ ዘንድ እጠራለሁ። ከዛም በስብሰባው አጀንዳ ያልነበረ ጥያቄ እጠይቃለሁ። ተተቃውሞን በስልት አወግዛለሁ። “የዚህ የዚህም ያለው መንግስት ምን አለኝ...?” ስል በየተቃውሞው ስብሰባ እጠይቃለሁ። ከዛም ያላለቀውን ቀለበት መንገድ፤ ያልታሰበውን አምባር መንገድ፤ የተሸለመውን አርሶ አደር፤ ያልተሸለመውን ጠግቦ አደር፤ ጥቃቅን እና አነስተኛ ነጋዴዎችን፤ የብሄር ብሄረሰቦችን ሙዚቃ እያነሳሁ ይሄን ሁሉ ያመጣልን መንግስት የተባረከ ይሁን እላለሁ። ይሄን በአጋርነት የማመጣቸው ጋንታ ጠላፊዎችም ያጨበጭባሉ። በዚህ ግዜም በርካታ ተጠላፊ ተቃዋሚዎችም አብረውን ያጨበጭባሉ። የተሳካ ጠለፋ አይሉኝም!?

ምርጥ የጠለፋ ባለሞያ ነኝ። ለምሳሌ ሰሞኑን አነግ የመገንጠል ሃሳቡን ትቶ “ኢትዮጵያ ውስጥ አሮሚያ አለች አሮሚያ ውስጥ ደግሞ እኔ አለሁ። አንዳችን ያለ ሌላችን ብንሆን ብርታት ከኛ ይርቃል፤ እናም ከሁሉ ጋር በማበር ለሁሉም እታገላለሁ።” ብሎ ተናግሮ፤ በአለቆቹ ዘንድ ታላቅ መደናገጥ ሆኖ ነበር። እንደ እድል ሆኖ ታድያ አንዱ የአነግ ክንፍ በሃሳቡ አልተሰማማሁም አለ። እኔም “ኡፊይ...!” አልኩ ይህ ጉዳይም ለውይይት ይቀርብ ጀመር። ይህን የጠለፋ ስራ ዛር የሚቆምበት ጊዜ ነው። የአዝመራ ወቅት ብለው ይሻላል እንጂ... እንደ “ፓልቶክ” በመሰሉ የተለያዩ የውይይት ቦታዎች እኔ ታታሪው ጠላፊ እገኛለሁ። ተገኝቼም “አነግ ካልተገነጠለ ሞቼ እገኛለሁ። ዋናው ችግራችን አምባገነኑ መንግስት ሳይሆን እናንተ ናችሁ...!” ብዬ አብረን እንታገል እንተጋገዝ የሚሉትን “በጥቀመኝነት” እና በጠላትነት እወቅሳለሁ። ለዚህም የሚጠቀስ ታሪክ ካገኘሁ ታሪክ ለመጥቀስ እሞክራለሁ። የሚጠቀስ ታሪክ ከጠፋ ከጓደኞቼ ጋር እየተጠቃቀስኩ የጠለፋ ሃሳቤን በውይይቱ ውስጥ አጣፍጫ አቀርባለሁ። ብዙ ጊዜ ጠለፋዬ የተሳካ ነው። ብዙዎች ተከትለውኝ አዎ “ወተታችንን ልትጠጡ? ወርቃችንን ልትወስዱ? ገብሳችን ለታፍሱ...? ወዘታችንን ልትወዝቱ...?” እያሉ እንተባበር የሚሉትን እንዲሰድቡ አድርጌያለሁ። በዚህም ድንጋጤ የተማቸው አለቆቹ ፈገግታቸው ተመልሷል። እኔም ከደሞዜ እኩል የአለቆቹ ፈገግታ የሚያስደስተኝ ታታሪ ነኝና! ደስ ብሎኛል።

በጠለፋ ስራ ከተሰማራሁ ጊዜ ጀምሮ እንደ ስልክ ጠለፋ የሚያስደስተኝ የለም። እንደውም አንዳንድ ጊዜ ከደስታዬ ብዛት “ከሚስት ጠለፋ አንስተህ ስልክ ጠላፊ ያደረግህኝ እኔ ማነኝ!” እያልኩ ለመንግስቱ ዘምር ዘምር ይለኛል። በአንድ ወቅትም እንዲህ ሆነ...

መንግስታችን ሽብርተኝነትን ለመከላከል ብሎ የእያንዳንዱ ተጠርጣሪ ስልክ እንዲጠለፍ ገበናውም እናዳምጥ ዘንድ በአዎጅ ፈቀደልን። አንዳንዶቻችንም “አስደናቂ የሆነ መንግስት ለእኛ “ገመና” ድራማ በቴሌቪዥን ያሳየናል፤ ለራሱ ደግሞ የእኛን ገመና ይኮመኩማል።” ሲሉ መተቸት ጀመሩ። እኛም “ከንግዲህ በኢትዮጵያ ምድር ከእግዜር እና ከደህንነት የሚደበቅ ነገር የለም!” ስንል ፈክርን። አዎ... ጊዜው የጠለፋ ነው። እናቶቻችን በአነስተኛ እና ጥቃቅን ድርጅቶች ታቅፈው ጥልፍ ሲጠልፉ የሚውሉትን ያህል መንግስታችን ደግሞ በአነስተኛና ጥቃቅን ጥርጣሬ ታቅፎ የእያንዳንዱን ወጣት፣ ሽማግሌ ስልክ እንዲጠለፍ አዟል። እኛም በጠለፋው እየተጋን እንገኛለን።

ባለፈው ጊዜ በርካቶች በሽብርተኝነት ተጠርጥረው ነበር። አሁንም ብዙዎች አየተጠረጠሩ ይገኛሉ። ታድያ ከተጠርጣሪዎች መካከል የሆነ አንድ ወጣት የስልክ ውሎውን በሙሉ እንድጠልፍ እኔ ጎበዘ፣ እኔ ታታሪው፣ እኔ በተለያዩ ጠለፋዎች ልምድ ያለኝ... እኔ! እንድጠልፈው ሃላፊነት ተሰጠኝ።

የወጣቱን የስልክ ውሎ ጠልፌ ሳቢቃ ለአለቃዬ በየጊዜው ሪፖርት ማቅረብ የስራዬ አካል ነው።

ተጀመረ!

ጎረምሳዬ ስልክ በደወለ ቁጥር ብቻውን የሚያወራ ቢመስለውም ቅሉ እኔ ግን አጠገቡ አለሁ። እናንተዬ ወጣቱ ተበላሽቶ የለም እንዴ? በቀን ውስጥ ስንቷን ሴት “የኔ ቆንጆ!” እንደሚል... ቢሰሙት ሀገር ሁሉ የእርሱ ቆንጆ ነውን? ሲሉ ይጠይቃሉ። በቀን ውስጥ ስንቷን ሴት “ራት ካልጋበዝኩሽ” እንደሚል ቢሰሙት በአንድ ቀን ውስጥ ስንት ምሽት አለ? ብለው ይደነቃሉ። አንዱ ጋ ሲደውል... “ውይ ዛሬ ባለቤቴ ከፊልድ ይመጣል አልችልም?” ስትለው ከመቅስበት ሌላዋ ጋር ደግሞ ይደውልና “የኔ ቆንጆ ዛሬ ራት ለምን አብረን አንበላም?” ይላታል። ወይ ጉድ የሚደንቅ እኮ ነው! ይህ የእኛ ድርጅት አባል ቢሆን ኖሮ ስንት ጊዜ “በግለኝነት” እና “በኪራይ ሰብሳቢነት” ይገመገም ነበር? ስል አስበኩለት። ቢቸግረኝ ይህ ወጣት ለደወለላት በሙሉ “የኔ ቆንጆ!” ከማለት እና “ዛሬ እራት ልጋብዝሽ!” ከማለት ውጪ ምንም አይነት የሽብር ተግባር ውስጥ የሚሳተፍ አይመስልም ብዬ ለአለቃዬ ሪፖርት አደረግሁ። አለቃዬ ግን “ይህ ወጣት ከቁጠባ ተቋማት ሳይበደር፣ ይህንን ሁሉ ኮረዳ ለመጋበዝ አቅሙ እንዴት ሊኖረው ቻለ?” ሲሉ ስል የሆነ ጥያቄ ጠየቁኝ። እንጂ...! አልኩ በሆዴ... (አለቃን በአንደበት “እንጃ!” ማለት እንደ “አንጃ” ስለሚያስቆጥር ነው በውስጤ ማለቴ!) ብልሁ አለቃዬ “የወጣቱ የገንዘብ ምንጭ በውጪ ሃገር ያሉ “አሸባሪዎች!” ሊሆኑ ይችላሉ እና ከትትሉ ይቀጥላሉ” አሉኝ። እሺ አልኩ “ሺ” ን ጠበቅ አድርጌ። (በነገራችን ላይ አለቃዬ ከጠረጠሩ ጠረጠሩ ነው። በቃ አስረው ካልቀጡ መላቀቅ የለም።)

እኔም ጠለፋዬን፣ ጎረምሳዬም የሰውንም የራሱንም ሚስቶች ማባበሉን ቀጥሏል። የደወለላትን ሁሉ ራት ካልጋበዝኩሽ ማለት ልማዱ ነው። አንዳንድ ጊዜ አንዱን መክሰስ ጋብዞ፤ ሌላዋን ራት ልጋብዝሽ ይላል። ይህን እኔም ። ይህ ወጣት በራት ግብዣ

እና ጥቅማጥቅም እያበበለ ሴት እህቶቻችንን ለሽብር ስራ እየመለመለ ሊሆን ይችላል! ስል አሰብኩ። ይህንንም ለአለቃዬ ነገርኩ። በአለቃዬ ፊትም ሞገስን አገኘሁ።

ጠለፋዬ ቀጥሏል።

ወጣቱ ምላሱ ቅቤ ይቆላል። የደወለላትን ሁሉ “እናትዬ... ርሃቤ ዛሬ ሳላይሽ ውዬ ታምኩልሽ!” ይላታል። ሌላ ጋ ደግሞ ይደውልና “ማበዴ ነው... አይንሽን ካየሁሽ ሁለት ሰአት አለፈኝ!” ይላትና፤ የናፈቁትን የሰውነቷን ክፍሎች ዝግ ባለ ድምፅ ተራ በተራ ይጠራል። ልጅትም በዛኛው የስልክ መስመር ወንድነትን የሚፈትን ድምፅ እያሰማች... ሁሉም የእርሱ መሆናቸውን ትገልፀለታለች... በተለያዩ ቀናት የተለያዩ ሴቶች ዘንድ እየደወለ፤ “ፀጉርሽ ውስጥ ገብቼ ደስታዬን ላብዛ... ከንፈርሽን በከንፈሬ ገጥሜ ዕድሜዬን ላርዘመው... አንገትሽ ውስጥ ውሽቅ ብዬ የአለምን ጣጣ ልርሳ...” ይላቸዋል። የተደወለላትም ሴት በአልጋ ይሁን በስልክ በሚያጠራጥር ድምፅ “እሺ የኔ ጌታ... እሺ የኔ አንበሳ... እሺ የኔ ነብር...” እያለች አሉ የሚባሉ የዱር እንስሳትን እየጠራች በተቅለሰለሰ ድምፅ ታደንቀዋለች። ይሄን እኔ የወንድነት ደሜ እተሯሯጠ ወይኔ ወንዱ... እኛስ...? ለእኛ ምን ታስቧል? ብዬ አምርሬ እጠይቃለሁ። ጎረቤት ሁሉንም ሴቶች በምላሱ የግሉ አደረጋቸው ብዬ ብስጭጭጭ ጣራ ይነካል።

በእውነቱ በጠለፋ ህይወቴ እንዲህ የተፈተንኩበት ግዜ የለም። አለቃዬን በሽብርተኞች አዋጅ ውስጥ “ሴሰኛ ወጣቶች እንደ ሽብርተኛ ይቆጠራሉ!” ስለማይል የዚህን ሰው ስልክ መጥለፉ ይብቃ ልላቸው ነበር። ነገር ግን እርሳቸው የጠረጠሩትን እንደማይጠረጠር አድርጎ መቁጠር ትልቅ ድፍረት ሆኖ ተሰማኝ። ታዲያ እስከ መቼ ራሴን እየፈተንኩ እዘልቀዋለሁ። አሰቤ አሰቤ ከስ አገኘሁ።

አሁን ወስኛለሁ። ይህ ጎረቤት መከሰስ አለበት እኔም የእሱን ስልክ በመጥለፍ ወንድኔቴን የማስጨንቅበት ምክንያት የለም። አዎ ጠለፋዬ አብቅቷል ብዬ ሪፖርት ማድረግ። ከዛም ከስ እንዲመሰረት መጠየቅ አለብኝ።

አለቃዬ ዘንድ ቀርቤ የጠለፋ ስራዬን በአግባቡ እንደጨረሰኩና አጠቃላይ ሪፖርት ማቅረብ እንደምችል ተናገርኩ።

በሪፖርቴም ይህ ወጣት የተሰማራበት የሽብር ስራ ከዚህ በፊት ያልተለመደ እና እጅግ ውስብስብ አካሄድም እንዳለው ገለፅኩ።

ወጣቱ በፍቅር ስም የሚያሰባሰባቸውን ኮረዶች የዜጎችን የመደራጀት እና የመስራት አቅም የሚያዳከም ከመሆኑም በላይ ሴቶቹ በማህበር ተደራጅተው አምራች ዜጋ እንዳይወጣቸው አስተጓጉሏቸዋል። ይህንንም እጅግ በተቀናባበረ መልኩ እንደሚሰራ አስረዳሁ። አንድ ክፍለጠር የሚሆኑ ሴቶችን የሚጋብዝበትም የገንዘብ ምንጭ ሊጣራ የሚገባው ነው። ከዛም በተጨማሪ በተደጋጋሚ በሚደውላቸው ስልኮች ረጅም ሰዓት ስለሚይዛቸው የአካባቢውን ኔትዎርክ ስራ እንዲበዛበት አድርጓል። ይህም የቴሌ ተቋምን ከማፈራረስ ተለይቶ አይታይም። ስልም ጨመርኩለት።

በአሁኑ ግዜ ወጣቱ በውስብስብ የሽብር ስራ ተጠርጥሮ ምርመራ ላይ ይገኛል። እኔም ወጣቱ ዘወትር ምሽት በስልክ በሚሰራው ፍቅር ወንድኔቴን ከመፈተን ድኛለሁ።

አንድ ምስጢር ግን ልንገራችሁ... በወጣቱ ስልክ ጠለፋ ባዳበርኩት ልምድ መሰረት በርካታ ቆነጃጅትን ለማባበል እየተጋሁ ነው። እስከ አሁን በቅጡ አልተሳካልኝም። ነገር ግን ቀድሜ ያስቀመጥኩትን የዛን “አሸባሪ” ወጣት ጥበብ ደጋግሜ እየሰማሁ ደጋግሜ እሞክራለሁ። (አትሳቁብኝ ጥቅማ ጥቅማችን እኮ ይቼው ናት!)

ወዳጄ የዛሬው ሀሳብ ወለድ ጨዋታችን በዚህ ያበቃል... በሚቀጥለው ሳምንት እስክንገናኝ...

አማን ያሰንብተን!